

TUTÚ DÍHNA NÍ CADÚHA TÉ JUÀÁ

Tnúhu sá càháⁿ nàcuáa naníhí tǎhú-ó

¹ Te yúhú té Juàá cǎchí tnúhu-í xii-ndo cuendá Crístú Yáá càháⁿ nàcuáa cundecu ndihí-o Yǎ Ndiǒxí. Te Crístú-áⁿ sa ndècu-gǎ ndéé cútnàhá ní ngáva ñuyíú. Te yúhú ní xiní núu-í ndihí cue téé ní xica cuu ndihí-í nàcuáa càa nacuáa ndùu-gǎ. Te ní xíndedóho-ndí tnúhu ní cáháⁿ-gǎ, te ní tendaha-ndí-gǎ te ní cutnùní ndáá iní-ndí sá ñⁿ yiqui cuñú cúu-gǎ. ² Te ní quixi túu-gǎ ñuyíú-a, te ní xiní-ndí-gǎ, te xǎⁿ cǎchí tnúhu ndáá-ndí xii-ndo. Te cǎchí tnúhu tucu-ndí sá ndécú-gǎ ndihí Tǎtá-gǎ Dútú Ndiǒxí ní cùu, te ní quixi-gǎ ñuyíú-a ní xíndecu-ndí ndihí-gǎ. Te ní cachí tnúhu-gǎ xii-ndí sá ndúú tǎhú-ó cundecu ndihí-o Yá Ndiǒxí ní caa ní quíhíⁿ te núu na quíndáá iní-ó-gǎ. ³ Te xǎⁿ dátúu-ndí núu-ndó nchàa sá ní xiní-ndí, ndihí nchaa sá ní xíndedóho-ndí cuendá cuu ñⁿnuu-o nchàa-o datná nchúhú cúu ñⁿnuu-ndí ndihí Tǎtá-ó Dútú Ndiǒxí, ndihí Déhe-gǎ Xítohó Jesucrístú. ⁴ Te xǎⁿ núu tèe-í nchaa tnúhu-a cuendá cudíí iní-ó nchàa-o.

Yá Ndiǒxí cúu-gǎ datná ñⁿ ñuhú

⁵ Te nchaa tnúhu ní dánèhé ñáhá Xítohó Jesucrístú xii-ndí, xǎⁿ dánèhé ñáhà-í xii-ndo. Te ní cachí-gǎ sá Yǎ Ndiǒxí cúu-gǎ datná ñⁿ ñuhú dáyèhé-gǎ iní-ó, te ducaⁿ sǎtnahá-xi cùu-gǎ chí ío

váha quide-gá, te ñá túú quide-gá ni ñⁿ sá cuèhé sá dúhá. ⁶ Te núu cächí-ó sǎ ndécú-ó ìchi Yá Ndiöxí, te quide-ni-o nchaa sá cuèhé sá dúhá, te dàcuandehnde-o te ñá túú quide ndáá-ó núú-gǎ. ⁷ Te núu na càda váha-o datná quidé mèe-gá, te cuu ñⁿnuu-o nchaa-o. Te ndada ndoo ndada nine-gá iní-ó, chi cada càhnu iní-gá nchaa sá cuèhé sá dúhá quide-o, chi ñⁿ cuendá-áⁿ ñí xíhí Déhe-gá Xítohó Jesucristú núú cùrúxí.

⁸ Te núu cächí-ó sǎ ñà túú quide-o ni ñⁿ sá cuèhé sá dúhá, te dàndahú-ó mèe-o, te ñá túú quide ndáá-ó núú Yá Ndiöxí. ⁹ Te núu na nàhmá-ó nchaa yíca cuèchi-o núú-gǎ, te mee-gǎ cada càhnu iní-gá, te ndada ndoo-gá iní-ó, cuendá cada ndáá-ó cùndecu-o ìchi-gá, chi mee-gǎ ío váha quide-gá te ío ndáá quidé-gǎ, ducaⁿ ñí cáháⁿ-gá te ducaⁿ quide-gá. ¹⁰ Te núu na cächí-ó sǎ ñà túú quide-o ni ñⁿ sá cuèhé sá dúhá, te quide-o Yá Ndiöxí ñⁿ ñándéhné, dico ñá túú ndèhnde-gá. Te ñá túú ndècu tnúhu-gá iní-ó te núu ducaⁿ na càda-o.

2

Xítohó Jesucristú càháⁿ ndàhú-gá cuendá-ó

¹ Te nchòhó ñáyiú cùu datná déhe-í, chido tnuní-í nchaa tnúhu-a cuendá sá vǎ cáda-ndó ni ñⁿ sá cuèhé sá dúhá. Dico núu ñⁿ-ndo quide-ni-ndo nándi sá cuèhé sá dúhá, te ndècu ñⁿ Yaá càháⁿ ndàhú cuendá-ó núú Yá Ndiöxí. Te Yaá-áⁿ cúu-gǎ Xítohó Jesucristú Yaá quidé ndáá. ² Te ní xíhí-gá sá cuendá nchaa yíca cuèchi-o cuendá ngúndecu váha-o núú-gǎ te núu na quindáá iní-ó-gǎ. Te ñá díú-ní sǎ cuendá yíca cuèchi nchoo ñí xíhí-gá, chi

tnàhá cuendá nchaa yíca cuěchi ñáyiú nì càa xico ñuyíú.

³ Te núu cada-o nchaa nacuáa càháⁿ Yă Ndiöxí, te cutnùní iní-ó sǎ ndécú-ó ìchi-gá. ⁴ Te núu cǎchí-ó sǎ ndécú-ó ìchi-gá te ñá túú quide-o nacuáa càháⁿ-gá, te dàcuandehnde-o, te ñá túú quide ndáá-ó nǔú-gá. ⁵ Te núu sándáá ndisa iní-ó tnǔhu-gá, te quide-o nchaa nacuáa càháⁿ-gá, te ducaⁿ te cùu iní ndisa-o-gǎ, te cùtnuní ndáá iní-ó sǎ ndécú-ó ìchi-gá. ⁶ Te núu cǎchí-ó sǎ ndécú-ó ìchi Yă Ndiöxí, te xini ñuhu-xi cada ndáá-ó cùndecu-o ñuyíú-a dàtná ní quide ndáá Xítóhó Jesucrìstú cútnàhá ní xíndecu-gá ñuyíú-a.

Ndudú sáa

⁷ Te nchòhó ñáyiú ndècu ndihí-í ichi Xítóhó Jesucrìstú, ñá túú chido tnuní-í ìⁿ tnúhu saa sà cúú-xí-ndó, chi diu-ni tnúhu sá nǐ ngúndecu ndihí-ndo nděé díhna, tnúhu ní xíndedóho-ndo nděé cútnàhá ní sándáá iní-ndó-gǎ, xiǎⁿ chídó tnùn-í. ⁸ Te tnúhu-a cùu-xi datná ìⁿ tnúhu saa tè-í dándàcu iní ñáhà-í xii-ndo nàcuáa ní quide Xítóhó Jesucrìstú cútnàhá ní quixi-gá ñuyíú-a ní quide váha-gá, te tnàhá nchòhó ní tñi-ndo tnǔhu-gá te quide váha-ndo tnàhá-ndó. Te vitna ìⁿ nduu ìⁿ nduu ta cùu vai ñáyiú ta dàña nchaa sá cuèhé sá dúhá cuǎháⁿ, chi Xítóhó Jesucrìstú tá dándixi túu-gá iní-yu cuendá cutnùní iní-yu nàcuáa nduu cuendá Yă Ndiöxí.

⁹ Te núu cǎchí-ó sǎ quidé vǎha-o, te cùu úhú iní-ó tnàha ñáyiú-o, te xiǎⁿ ñá túú quide ndáá-ó, chi ndècu-ni-o ichi cuehé ichi duha sá dúcáⁿ quide-o. ¹⁰ Te núu na cùu iní-ó tnàha ñáyiú-o dàtná cúu iní ñáhá mèe Yă Ndiöxí xii-o ña, te quide ndáá-ó

núú-gă, te vá cánúìchi-o tnaha ñáyiú-o ìⁿ ichi cuehé ichi duha. ¹¹ Te núú cùu úhú iní-ó tnaha ñáyiú-o, te ñá túú quide váha-o núú Yă Ndiǒxí, chi ndècu-ni-o ichi cuehé ichi duha, te ñá túú cùtnuní iní-ó sǎ quidé-ó. Chi cùu-o datná ìⁿ téé ndècu núú néé chi ñá cùtnuní núú-dě ndéé ichi quíhíⁿ-dé. Ducaⁿ sǎtnahá-xi cùu nchoo chi ñá cùtnuní iní-ó ndéé ichi quíhíⁿ-ó te núú ducaⁿ na càda-o cuu úhú iní-ó tnaha ñáyiú-o.

¹² Te nchòhó ñáyiú cùu datná déhe-í, yúhú chídó tnùn-í tnúhu-a ìⁿ núú tùtú càhí tnúhu-í xii-ndo sǎ nǐ quide càhnu iní Yă Ndiǒxí nchaa cuéchi-ndo, chi ñi cuèndá-áⁿ nǐ xíhí Xítóhó Jesu-crístú. ¹³ Te nchòhó ñáyiú sacuéhé, yúhú téé-í tnúhu-a sá cúú-xí-ndó chi càháⁿ ndihi-ndo Jèsús, te Yaá-áⁿ sa ndècu-gá ndéé cùtnahá ní ngáva ñuyíú. Te nchòhó ñáyiú nchìcúⁿ-gá téé tùcu-í tnúhu-a sá cúú-xí-ndó chi ñá túú sàndáá iní-ndó tnúhu càháⁿ yucu ñávǎha.

Te nchaa nchòhó ñáyiú cùu datná déhe-í, tèe tùcu-í tnúhu-a sá cúú-xí-ndó, chi sa càháⁿ ndihi-ndo Tǎtá-ó Dǔtú Ndiǒxí. ¹⁴ Te nchòhó ñáyiú nǐ sàhnu, yúhú chídó tnùn-í tnúhu-a ìⁿ núú tùtú chi càháⁿ ndihi-ndo Jèsús, te Yaá-áⁿ sa ndècu-gá ndéé cùtnahá ní ngáva ñuyíú. Te nchòhó ñáyiú nchìcúⁿ-gá, yúhú chídó tnùn-í tnúhu-a chi ío nìhí ndéé-ndó ndècu-ndo, chi tnì-ndo tnúhu càháⁿ Yă Ndiǒxí. Te ñá túú sàndáá iní-ndó tnúhu càháⁿ yucu ñávǎha.

¹⁵ Te vá cúhúⁿ iní-ndó nǐ ìⁿ sá cuèhé sá dúhá ío ñuyíú-a, te nǐ vǎ cání iní-ndó càda-ndo. Chi núu na cùhuⁿ iní-ó nchaa sá cuèhé sá dúhá ío ñuyíú-a ña, te ñá túú Tǎtá-ó Dǔtú Ndiǒxí ñúhú iní-ó te núú ducaⁿ

na càni iní-ó. ¹⁶ Te nchaa ñáyi ñuyíú-a quidé-yu nchaa sá cuèhé sá dúhá, chi diu nchaa xíⁿ cúdí iní-yu cadá-yu. Te nchaa sá cuèhé sá dúhá sàni iní-yu, ndíhi nchaa sá xíní-yu quidé-yu. Te xíquide nínu-yu mèe-yu cuendá nchaa sá ndécú ndíhi-yu. Te nchaa sá ñà túú vǎha ní cacu nihnu-xi ñuyíú-a. ¹⁷ Te nchaa sá ñà túú vǎha lò ñuyíú-a, ndíhi nchaa sá sání cuèhé sání dùha iní-yu cuita ndíhi nihnu-xi quíhíⁿ. Te nchaa ñáyi tñi tñuhu càháⁿ Yǎ Ndiǒxí cundecú-yu ndíhi-gá ni caa ni quíhíⁿ.

Tnúhu ndáá tnúhu Yá Ndiǒxí ndíhi tnúhu ndehnde

¹⁸ Te nchòhó ñáyi cùu datná déhe-í, sa nìhí-ndó tñuhu sá quíxí ìⁿ té cunuu-gǎ-dé cuu úhú iní-dé Crístú. Te sa xíndecu-gá ñáyi cùu úhú iní ñáhá xì-gá, núu xíⁿ cútnùní iní-ó sǎ sà ta cuyatni nduu naa ñuyíú-a. ¹⁹ Te ñáyi-áⁿ nǐ xíndecu ndíhi ñàhá-yu xii-o, te ní queé-yu cuáháⁿ-yu chi ñà túú ní cùu ìⁿnuu-o ndíhi-yu. Chi núu dìcò ní cùu ìⁿnuu-o ndíhi-yu te cundecu ndíhi ñàhá-yu xii-o ni cùu. Te duha ní cuu cuendá cutnùní ndáá iní-ó nchàa-o sá ñà túú cùu ìⁿnuu-o ndíhi-yu, chi ñà túú sàndáá iní-yu Yá Ndiǒxí.

²⁰ Te Xítohó Jesucristú ní taxi-gá Espíritú Yǎ Ndiǒxí ndécú ndíhi-o, núu xíⁿ tècú tñùní-ó tñuhu-gá. ²¹ Te cuendá sá xíní-ndó tñuhu ndáá tnúhu Yá Ndiǒxí núu xíⁿ tèe-í tnúhu-a, te ñà díú ìⁿ sá ñà cútnùní iní-ndó cùu-xi. Te sa nàha-ndo sá nì ìⁿ tnúhu ndehnde ñà túú ñùtnahá-xi núu tñuhu Yá Ndiǒxí, chi mee nìne-ni tnúhu ndáá cúu-xi.

²² Te nchaa ñáyi càchí sá ñà díú Jèsús cúu Crístú Yáá ní tendaha Yǎ Ndiǒxí ní quixi ñuyíú-a

dàcuandehndé-yu, te cùu úhú iní-yu Jèsús. Te diu-ní-yu cächí-yu sá ñà díú Dèhe Yá Ndiöxí cúu Jèsús, te sá dúcáⁿ quidé-yu te cùu úhú iní-yu Yá Ndiöxí ndihí Dèhe-gá Jèsús. ²³ Te nchaa ñáyiú ñá túú sàndáá iní sá Dèhe Yá Ndiöxí cúu Jèsús, ñáyiú-áⁿ ñà túú ndécú-yu ichi Tátá-ó Dütú Ndiöxí. Te nchaa ñáyiú càháⁿ sá Dèhe Yá Ndiöxí cúu Jèsús, ñáyiú-áⁿ ndécú-yu ichi Tátá-ó Dütú Ndiöxí.

²⁴ Te nchaa tnúhu Yá Ndiöxí ní tecú dóho-ndo ndèé díhna, tnúhu-áⁿ cuhuⁿ iní-ndó. Te núu nchaa tnúhu-áⁿ ná cùhuⁿ-ni iní-ndó, te cundecu ndihí-ndo Yá Ndiöxí ndihí Dèhe-gá cuèi vá cùndecu túu-ndo ndihí-gá ñuyíú-a. ²⁵ Te Jèsús ní cachí-gá sá ndúú tãhú-ó cundecu ndihí-o-gá ni caa ni quíhíⁿ andiu.

²⁶ Te cuèndá nchaa ñáyiú dàdahú ñáhá xì-ndo ní chídó tnùnì-í tnúhu-a, ²⁷ dico nchòhó chi ndècu ndihí-ndo Espiritú Yá Ndiöxí sá ñí taxi Xítóhó Jesucristú. Núu xíáⁿ ñá túú xìni ñuhu-ndo ñáyiú danèhé ñáhá xì-ndo, chi mee Espiritú-gá dánèhé ñáhá-xí nchàa sá vãha. Te nchaa sá dánèhé ñáhá-xí xì-ndo cuu-xi sá ndáá, te ñá díú ìⁿ tnúhu ndehnde. Te vitna chí cãchícúⁿ nihnu-ni ichi Yá Ndiöxí dàtná ní sanu ichi ñaha mée Espiritú-gá xì-ndo.

²⁸ Te nchòhó ñáyiú cùu datná déhe-í, chí cãchícúⁿ nihnu-ni ichi Xítóhó Jesucristú, chi cuèndá òré ná quíxí tùcu-gá ñuyíú-a te vá yùhú-ndó te nì vá cúu càhaⁿ núu-ndó núú-gã. ²⁹ Te nchòhó sa nàha-ndo sá méé-gã quidé ndáá-gá, te sa xìní-ndó sã ncháá ñáyiú quide ndáá cúu-yu déhe Yá Ndiöxí.

3

Ñáyiú cùu déhe Yá Ndiöxí

¹ Te chí cuǎha cuendá sá ïo cùu iní ñáhá Tǎtá-ó Dǔtú Ndiǒxí xii-o cuendá sá cúú-ó déhe-gá, chi ducaⁿ ní cachí-gá, te déhe ndisa-gá cúú-ó. Te núu xiǎⁿ ñáyiú ndècu ichi cuehé ichi duha ñá cúú quíní ñáhǎ-yu xii-o, chi ñá túú xìní-yu nàcuáa ndùu cuendá Yǎ Ndiǒxí. ² Te nchòhó ñáyiú ïo cùu iní-í, vitna cùu-o déhe Yá Ndiǒxí, te vátá cùtnùní váha-gá iní-ó nǎsa cunduu-o ndèé núú cuáháⁿ núú vǎxi. Dico sa cùtnuní iní-ó sǎ òré ná quíxi tucu Xítóhó Jesucristú te nduu-o dàtná cáá mèe-gá, chi quíní-ó-gǎ nàcuáa-ni càa nacuáa-ni ndùu-gá. ³ Te nchaa ñáyiú sa ndètu ñaha xii-gá sa ta ngǔndecu túha-yu cuáháⁿ, chi ta ndùu ndoo nduu nine iní-yu cuáháⁿ dàtná cáá ndòo caa nine mee-gá.

⁴ Te nchaa ñáyiú quède nándi sá cuèhé sá dúhá ñà túú quède váha-yu núú Yǎ Ndiǒxí, chi ní cachí-gá sá vǎ dúcáⁿ càda-o. ⁵ Te sa nàha-ndo sá ní quíxi túu Xítóhó Jesucristú ñuyíú-a cuendá cada càhnu iní-gá nchaa sá cuèhé sá dúhá quède-o, chi mee-gǎ ñá túú quède-gá ni ìⁿ sá cuèhé sá dúhá. ⁶ Te nchaa ñáyiú ndècu ichi Yá Ndiǒxí ñá túú ñùhú-yu ichi cuèhé ichi duha. Te nchaa ñáyiú ñùhu ichi cuehé ichi duha ñá túú xìní-yu nàcuáa ndùu cuendá Xítóhó Jesucristú te ni ñá túú xìní-yu nása càa-gá. ⁷ Te nchòhó ñáyiú cùu datná déhe-í, vá dáñá-ndó mèe-ndo dandahú ñáhá ñáyiú ndècu ichi cuehé ichi duha, chi càchí-yu sá cúú cùndecu-o ichi Yá Ndiǒxí te cada-o nándi sá cuèhé sá dúhá dico ñá ndáá. Te nchaa ñáyiú quède váha quède ndáá-yu dàtná quidé mèe Jesús. ⁸ Te nchaa ñáyiú ndècu ichi cuehé ichi duha ndècu ndihí-yu yucu ñǎvǎha, chi ducaⁿ quède mee-xi ndéé cùtnàhá vátá ngǎva-gá ñuyíú. Te xiǎⁿ ní quíxi Jèsús Déhe Yá Ndiǒxí ní dáquée tǐhú-gǎ nchaa sá quidé

yùcu ñávãha.

⁹ Te nchaa ñáyiu ní natuha ichi Yá Ndiõxí ní nduú-yu déhe-gá, te ñá túú-gã quidě-yu nándi sá cuèhé sá dúhá chi ní ndada ndoo ní ndada nine-gá iní-yu. Núu xiǎⁿ ñá túú-gã quidě-yu nándi sá cuèhé sá dúhá, chi ní ngúndecu ndihí ñaha-gã xií-yu. ¹⁰ Te cùtnuní iní-ó nándi cùu ñáyiu cùu déhe Yá Ndiõxí, te cùtnuní iní-ó nándi cùu ñáyiu cùu déhe yucu ñávãha. Te nchaa ñáyiu ñá túú quide ndáá, te cùu úhú iní-yu tnàha ñáyiu-yu, te ñáyiu-áⁿ ñà díú dēhe Yá Ndiõxí cúu-yu.

Cuu iní tnáhá-ó ñⁿ ñⁿ-o

¹¹ Te ndéé òré ní natuha-o ichi Yá Ndiõxí ní tecú dóho-o sã cúú iní-ó tnàha ñáyiu-o. ¹² Te vá cùndùu úhú iní-ó dàtná ní quide ndíi Càín, chi ndíi-áⁿ nǐ xíndecu ndíi ndihí yucu ñávãha núu xiǎⁿ ní sahní ndíi ñaní ndíi. Te ducaⁿ nǐ quide ndíi chi ní xíndecu ndíi ichi cuèhé ichi duha, te ñaní ndíi ní xíndecu-dé ichi váha.

¹³ Te nchòhó ñáyiu ndècu ndihí-í ichi Xítóhó Jesucristú, vá cádá cuendá-ndó sã cúú úhú iní ñáhá nchàa ñáyiu ndècu ichi cuehé ichi duha xii-ndo.

¹⁴ Te cunaha-ndo na càchí tnúhu-í xii-ndo sã núu na cùu iní-ó tnàha ñáyiu-o, te cùtnuní iní-ó sã sã ní dáñá-ó ichi sá tá dàcuíta nihnu ñaha xii-o cuáháⁿ ní cùu, te vitna ní tní-o ichi váha. Te nchaa ñáyiu ñá túú cùu iní tnàha ñáyiu-xi ñúhu-ní-yu ichi cuáháⁿ-yu núu úhú núu ndàhú. ¹⁵ Te nchaa ñáyiu ñá cúú quíní ndéé tnàha ñáyiu-xi cùu-yu dàtná ñⁿ ñáyiu sahní ndíyí. Te nchòhó sa nàha-ndo sá nǐ ñⁿ ñáyiu sahní ndíyí ñá túú ndècu ndihí-yu tnúhu ndee iní sá nánihí tàhú-yu. ¹⁶ Te Xítóhó Jesucristú

ní xíhí-gá cuèndá nchaa yíká cuěchi-o, núu xíáⁿ cútnùní iní-ó sǎ ìo cùu iní ñáhá-gǎ xii-o. Te xíáⁿ cútnùní iní-ó nàcuáa cada-o cùu iní-ó tnàha ñáyi-u-o, te cuěi na cùú-ó cuèndá sá cúú-xí ìⁿ-yu, cuèndá-nǎ sá ná dàcácu nihnu-ò-yu núú tnùndòho ndecú-yu.

¹⁷ Te núu ndècu ndìhi-o sá cóhó sǎ cǎxí-ó ndìhi nchaa sá nándìhi-o, te ndècu ñáyi-u ndàhú ñǎ túú vèdana ná ndécú ndìhi, te ñǎ túú chìndee-ó-yu, te ñǎ túú cùu iní-ó Yǎ Ndiǒxí te núu ducaⁿ na càda-o.

¹⁸ Te nchòhó ñáyi-u cùu dàtná dèhe-í vá cuèndá-ni cùnàha cǎháⁿ-ndó sǎ cúú ìní tnáhá-ndó, chi cuu iní tnáhá ndìsa-ndo te coto tnàha-ndo.

Vá yùhú-ó núú Yǎ Ndiǒxí

¹⁹ Te núu ducaⁿ na càda-o, te cutnùní iní-ó sǎ ndécú-ó ìchi ndáá ìchi Yǎ Ndiǒxí, te ñǎ túú-gǎ ná quìhi iní-ó núú-gǎ. ²⁰ Te núu ndìhú iní-ó cuèndá ìⁿ sá nǐ quide-o, te sa nàha Yǎ Ndiǒxí te núu ní quide váha-o àdi ní quide cuèhé-ó, chi sa nàha ndáá-gǎ nàcuáa càa iní-ó. ²¹ Te nchòhó ñáyi-u ío cùu iní-í, na cǎchí tnúhu-í xii-ndo, te núu ñǎ túú nǎ sání ìní-ó te ñǎ túú nǎ quidé-ó, te vá yùhú-ó núú Yǎ Ndiǒxí.

²² Te nchaa sá vǎha na cǎcǎⁿ-ó núú Yǎ Ndiǒxí, te mee-gǎ taxi-gǎ chi tnèi-o tnúhu cǎháⁿ-gǎ, te quide-o nchaa nacuáa cùu iní-gǎ. ²³ Te ní cachí Yǎ Ndiǒxí sá quìndáá iní-ó Dèhe-gǎ Xítóhó Jesucrístú, te cuu iní-ó tnàha ñáyi-u-o dàtná ní cachí-gǎ. ²⁴ Te nchaa ñáyi-u tnèi tnúhu-gǎ ndécú-yu ìchi-gǎ, te ndècu ndìhi ñàha-gǎ xií-yu. Te cùtnuní iní-ó sǎ ndécú-ó ndìhi-gǎ chi ní taxi-gǎ Espíritú-gǎ ndécú ndìhi-o.

4

Ñáyi ndècu ndihí Espíritú Yă Ndiöxí ndihí ñáyi cùu úhú iní ñáhá xii Xítóhó Jesucrìstú

¹ Te nchòhó ñáyi ío cùu iní-í, vá cùtexínu quindáá iní-ndó tnùhu càháⁿ nchaa ñáyi càchí sá ndécú ndihí Espíritú Yă Ndiöxí. Chi díhna-gá cada cuendá váha-ndo te núu càháⁿ ndáá-yu nàcuáa càháⁿ tnùhu Yă Ndiöxí, chi ío vài ñáyi ñuyíú-a cachí-yu sá càháⁿ-yu tnùhu-gá dico ñá ndáa. ² Te duha cutnùní iní-ó nándi cùu ñáyi ndècu ndihí Espíritú Yă Ndiöxí. Nchaa ñáyi càháⁿ ndáá sá Xítóhó Jesucrìstú ní quixi-gá ñuyíú-a te ní cuu-gá ñⁿ yiqui cùñú, ñáyi-áⁿ cúu-yu ñáyi cùu cuendá Yă Ndiöxí. ³ Te nchaa ñáyi ñá túú càháⁿ nàcuáa càa Jesús cútnàhá ní quixi-gá ñuyíú-a ñáyi-áⁿ dándahú ñáhá-yu, chi ñá túú cùu-yu ñáyi cùu cuendá Yă Ndiöxí. Te diu-ní-yu cùu úhú iní-yu Jèsús. Te nchòhó sa nàha-ndo sá cùndècu ñáyi cuu úhú iní ñáhá xii-gá, dico yúhú càchí tnùhu-í xii-ndo sá sá ndecú-yu.

⁴ Te nchòhó ñáyi cùu datná déhe-í, ndècu ndihí-ndo Yă Ndiöxí, te ñá dáñá-ndó dándahú ñáhá nchaa ñáyi càchí sá càháⁿ tnùhu-gá te ñá ndáa. Te ñá túú sàndáá iní-ndó chi Yă Ndiöxí Yaá ndécú ndihí-ndo taxi tnuní víhí-gă dàcúxí yùcu ñávàha ndècu ndihí nchaa ñáyi ñùhu ichi cuehé ichi duha. ⁵ Te nchaa ñáyi dándahú ñáhá sá càháⁿ tnùhu Yă Ndiöxí ndécú-yu ichi cuehé ichi duha, te mee-ni cuendá nchaa sá ío ñuyíú-a càháⁿ-yu. Te tédóho ñaha nchaa dava-gá ñáyi ndècu diu-ni ichi cuehé ichi duha. ⁶ Te nchoo cùu-o ñáyi cùu cuendá Yă Ndiöxí. Te nchaa ñáyi xñdecu ichi-gá tnñ-yu

tnúhu càháⁿ-ó, te nchaa ñáyiú ñá túú ndècu ichi-gá ñá túú tñi-yu tnúhu càháⁿ-ó. Te duha te cùtnuní iní-ó nãndi cùu ñáyiú càháⁿ ndáá, te cùtnuní tucu iní-ó nãndi cùu ñáyiú dandahú ñáhá.

Cuu iní-ó tnàha ñáyiú-o dàtná cúú iní ñáhá mèe Yá Ndiõxí xii-o

⁷ Te nchòhó ñáyiú ío cùu iní-í, xìni ñuhu-xi cuu iní tnáhá-ó dàtná cúú iní ñáhá mèe Yá Ndiõxí xii-o, chi mee-gã táxi-gã sá xìní tnùn-ó cuèndá cuu iní-ó tnàha ñáyiú-o. Te nchaa ñáyiú cùu iní tnàha ñáyiú-xi cùú-yu déhe Yá Ndiõxí, te cùtnuní ndáá iní-yu sá ndécú ndihi ñaha-gá xií-yu. ⁸ Te nchaa ñáyiú ñá túú cùu iní tnàha ñáyiú-xi ñá túú ndècu ndihí-yu Yá Ndiõxí. Te nchaa ñáyiú ndècu ndihi Yá Ndiõxí, ñáyiú-áⁿ sãñaha-gã sá xìní tnùn-yu cuèndá cuu iní-yu tnàha ñáyiú-yu. ⁹ Te cùtnuní iní-ó sã cúú iní ñáhá Yá Ndiõxí xii-o nchàa-o, chi ní tendaha-gã ñdìi díi-ni Déhe-gá Xítóhó Jesucristú ní quixi-gá ñuyíú-a cuèndá sá díú-gã cada te naníhí tàhú-ó, te núu na quèndáá iní-ó tnúhu-gá. ¹⁰ Te ío cùu iní ñáhá Yá Ndiõxí xii-o nchàa-o. Te ñá díú sã méé-ó cùu iní-ó-gã, chi díhna-gá méé-gã sa cùu iní ñáhá tnàhí-gá xii-o, núu xiãⁿ ní tendaha-gã Déhe-gá ní quixi-gá ñuyíú-a ní xihí-gá sá cuèndá nchaa yíca cuèchi-o.

¹¹ Te nchòhó ñáyiú ío cùu iní-í, xìni ñuhu-xi cuu iní tnáhá-ó, chi mee Yá Ndiõxí ío cùu iní ñáhá-gã xii-o.

¹² Te ni ñⁿ nchoo ñáyiú ndècu ñuyíú-a ñá túú xìn-ó nàcuáa càa Yá Ndiõxí, dico nchoo ñáyiú ní tuha ichi-gá chi cùtnuní iní-ó sã ndécú ndihi ñaha-gá xii-o. Núu xiãⁿ cúú iní tnáhá-ó ñⁿ ñⁿ-o, te cùtnuní

iní-ó sǎ cúú ínì ndisa-o-gǎ. ¹³ Te cùtnuní ínì-ó sǎ ndécú-ó ìchi-gá, te ndècu ndìhì ñaha-gá xii-o, chi ní taxi-gá Espíritú-gá ndécú ndìhì-o. ¹⁴ Te yúhú ndìhì dava-gá cue téé ní xica cuu ndìhì-gá càháⁿ-ndí sá ñí xíní-ndí Jèsús Déhe Yá Ndiǒxí ní quixi-gá ñuyíú-a, chi Tǎtá-ó Dǔtú Ndiǒxí ní tendaha ñaha xii-gá ní quixi-gá cuendá dàcácu nihnu-gá nchaa nchoo ñáyiú ndècu ñuyíú-a núú ùhú núú ndàhú. ¹⁵ Te nchaa ñáyiú càháⁿ ñí yùhu ñí ínì-xí sá Dèhe Yá Ndiǒxí cúú Jèsús, ñáyiú-áⁿ ndécú-yu ichi-gá te ndècu ndìhì ñaha-gá xii-yu.

¹⁶ Te sàndáá ínì-ó ñí yuhu ñí ínì-ó sǎ Yǎ Ndiǒxí cúú ínì ñáhá-gǎ xii-o, chi ducaⁿ ínì-gá. Te nchaa ñáyiú cùu ínì ñáhá xii Yá Ndiǒxí ndécú ndìhì ñaha-gá xii-yu. ¹⁷ Te núu ndisa cùu ínì-ó Yǎ Ndiǒxí te vá yùhú-ó òré ná sǎá nduu tàudìⁿ ñaha-gá xii-o tnúú nchaa ñáyiú ndècu ichi cuehé ichi duha, chi quide ndáá-ó ndècu-o núú-gǎ ñuyíú-a dàtná ní quide mee Jèsús. ¹⁸ Chi nchaa ñáyiú cùu ínì ñáhá xii Yá Ndiǒxí ñá túú-gǎ yùhú-yu, te núu cùu ínì ndisá-yu-gá. Te núu yùhú-yu te xǎⁿ sa ndòhó-yu, chi ñùhú-yu ichi cuáháⁿ-yu núú ùhú núú ndàhú, chi nchaa ñáyiú yùhú ñá túú cùu ínì ndisá-yu Yá Ndiǒxí.

¹⁹ Te cuu ínì-ó Yǎ Ndiǒxí, chi mee-gǎ ndée cútnàhá vátá quìndáá-gá ínì-ó tnùhu-gá sa cùu ínì ñáhá-gǎ xii-o. ²⁰ Te nchaa ñáyiú càchí sá cúú ínì-yu Yá Ndiǒxí, te cùu ùhú ínì-yu tnàha ñáyiú-yu, ñáyiú-áⁿ dácùandehndé-yu. Te núu ñá túú cùu ínì-yu tnàha ñáyiú-yu ndècu ñuyíú-a ña, te uuⁿ-gá quidě-yu Yá Ndiǒxí Yáá ñá túú xíní núú-yu. ²¹ Te càchí-gá núú tnùhu-gá sǎ ñáyiú na cùu ínì ñáhá xii

Yá Ndiöxí, te ducaⁿ-ni cùu iní-yu tnàha ñáyíu-yu.

5

Nchaa ñáyíu ní ndacu ní dáñá ìchi cuehé ichi duha

¹ Te nchaa ñáyíu sàndáá iní sá Jèsús cúú-gă Crìstú Yaá ní quixi ñuyíú-a, ñáyíu-áⁿ cúú-yu déhe Yá Ndiöxí. Te cùu iní-yu Tătá-ó Dűtú Ndiöxí, te cùu iní-yu Déhe-gá. ² Te núu cùu iní-ó Yă Ndiöxí te quide-o nacuáa cãháⁿ-gá, te cùtnuní iní-ó sã cúú iní tnáhá ndisa-o nacuáa ndècu-o ichi-gá. ³ Te núu cùu iní-ó Yă Ndiöxí te tn̄i-o tnúhu cãháⁿ-gá, chi cùtnuní iní-ó sã ñà díú ñ̄ⁿ sá ùhú cúú-xí dàtná cãchí ñáyíu. ⁴ Te nchaa nchoo ñáyíu cùu déhe-gá sa ní dáñá-ó ìchi cuehé ichi duha, chi ní sándáá iní-ó Jèsús n̄u xĩⁿ ní ndacu-o ñĩ dáñá-ó ìchi-án. ⁵ Te nchaa ñáyíu sàndáá iní sá Dèhe Yá Ndiöxí cúú Jèsús ní ndacú-yu ní queé-yu ichi cuèhé ichi duha.

Nàcuáa ní cãháⁿ Yă Ndiöxí cuèndá Jèsús

⁶ Te Xítóhó Jesucrìstú ní quixi-gá ñuyíú-a, te ní sandute-gá. Te ñã díú-ní xĩⁿ, chi ní xíhí-gá sá cuèndá nchaa yíca cuèchi-o. Te Espiritú Yă Ndiöxí cãháⁿ-xi mee-ni sã ndáá, chi cãháⁿ Espiritú-gá-áⁿ sã Jèsús cúú-gă Crìstú Yaá ní quixi ñuyíú-a. ⁷ Te úní testiú ndécú àndiú, Tătá-ó Dűtú Ndiöxí, ndihi Déhe-gá Xítóhó Jesucrìstú, ndihi Espiritú-gá. Te ñ̄ⁿ-ni tnúhu cãháⁿ ndi nùní testiú-án. ⁸ Te ducaⁿ cùu-xi ñuyíú-a tucu, chi cãháⁿ Espiritú Yă Ndiöxí sá Jèsús cúú-gă Crìstú. Te ní sandute-gá, te ní xíhí-gá sá cuèndá nchaa yíca cuèchi-o. Te xĩⁿ cútnuní ndáá iní-ó sã díú Jèsús cúú-gă Crìstú. ⁹ Te núu tn̄i-o tnúhu váha cãháⁿ ñáyíu, te váha-gá tn̄i-o tnúhu cãháⁿ Yă

Ndiöxí, chi càháⁿ ndáá-gá sá Dēhe-gá cúú Jèsús.
¹⁰ Te nchaa ñáyiú sàndáá iní sá Jèsús cúú-gă Dēhe
 Yá Ndiöxí, ñáyiú-áⁿ cùtnùní iní-yu sá cúú-xí ìⁿ sá
 ndáá. Te nchaa ñáyiú ñá túú sàndáá iní tnúhu càháⁿ
 Yá Ndiöxí quidé-yu-gá ìⁿ ñándéhné, dico ñá túú
 ndèhné-gá, chi mèé-yu ñá túú sàndáá iní-yu sá
 Dēhe-gá cúú Jèsús dàtná càchí méé-gă. ¹¹ Te Yá
 Ndiöxí càchí tnúhu ndáá-gá sá cùndècu-o ndihí-gá
 nì caa nì quíhíⁿ. Te duha càháⁿ-gá chi sàndáá iní-ó
 Dēhe-gá. ¹² Te nchaa ñáyiú na quíndáá iní ñáhá xì
 Dēhe-gá cundecú-yu ndihí-gá nì caa nì quíhíⁿ. Te
 nchaa ñáyiú ñá túú sàndáá iní ñáhá xì Dēhe-gá vá
 cùndècú-yu ndihí-gá.

Sáhu ndèé núú nǐ ndihí-ná

¹³ Te cuéndá sá sàndáá iní-ndó Dēhe Yá Ndiöxí
 núu xíáⁿ chídó tnùní-í tnúhu-a cuéndá cùtnùní
 iní-ndó sá cùndècu ndihí-o-gá nì caa nì quíhíⁿ.

¹⁴ Te ñá túú tnúhu yùhú cáháⁿ ndihí-o Yá Ndiöxí,
 chi tedóho ñaha-gă xii-o núu ìⁿ-ná sá ná càcáⁿ-ó
 núú-gă dàtná cuìní méé-gă. ¹⁵ Te cùtnuní iní-ó
 sá táxí-gă sá xìcáⁿ-ó núú-gă, chi nàha-o sá tédóho
 ñaha-gă xii-o núu na càcáⁿ-ó nàcuáa cùu iní-gá.

¹⁶ Te núu xìní-ó ñáyiú ndècu ichi Yá Ndiöxí te
 quidé-yu sá ñá túú vâha núú-gă, te ndèhe-o sá
 ñá túú ní xíta nihnu duúⁿ-yu, te cáháⁿ ndihí-o Yá
 Ndiöxí cuéndá-yu, te dàcácu nihnu ñaha-gă xii-yu
 te núu na nùcúnu ichi váha-yu. Chi ió ñáyiú xídó
 quidé nândi sá ñá túú vâha te xíta nihnu duúⁿ-yu,
 te vá càháⁿ ndihí-gá-ó Yá Ndiöxí cuéndá-yu. ¹⁷ Te
 nchaa sá cuèhé sá dúhá cùu-xi yíca cuèchi, dico ñá
 ncháá-xí cùu-xi sá dácúíta nihnu ñaha dùuⁿ.

¹⁸ Te nàha-o sá nchóó ñăyiu cùu déhe Yá Ndiǒxí ñà túú-gă sání iní-ó càda-o nándi sá cuèhé sá dúhá. Te ducaⁿ chi mee Jèsús déhe Yá Ndiǒxí xító ñàha-gă xii-o, núu xiǎⁿ ñà ndácú-gă yucu ñăvǎha dàxínu iní ñáhá-xí xii-o cada-o sá ñà túú vǎha.

¹⁹ Te nchoo nàha-o sá ndécú ndihí-o Yá Ndiǒxí. Te nchaa ñăyiu ndècu ichi cuehé ichi duha tàxi tnuní ñáhá-nǎ yucu ñăvǎha xií-yu.

²⁰ Te nàha tucu-o sá ñùyíú-a ní quixi Jèsús Déhe Yá Ndiǒxí ní taxi-gă sá xíní tnùní-ó cuèndá cutnùní iní-ó sǎ méé-gă cúú-gă Ndiǒxí-ó. Te ndècu ndihí-o mee-gă ndihí Déhe-gă Jèsús, te ñndli díí-ni mee-gă cúú-gă Yá Ndiǒxí, te ndècu dava-gă sá nácuàca ñàha-gă xii-o cùndecu-o ndihí-gă ni caa ni quíhíⁿ.

²¹ Te nchòhó ñăyiu cùu datná déhe-í, vá quíndáá iní-ndó nchàa sá càchí-yu cùu ndiǒxí, chi dícó ndaha cue téé ñuyíú-a ní cuáha nchaa xiǎⁿ. Te ducaⁿ na cùnduu. Te ío chí cáda ndèe iní-nǎ vítna.

Tnúhu ní cáháⁿ yă ndiöxí xito cùu uú
New Testament in Mixtec, Peñoles (MX:mil:Mixtec,
Peñoles)

copyright © 2002 Wycliffe Bible Translators, Inc.

Language: Mixtec, Peñoles

Translation by: Wycliffe Bible Translators, Inc.

Mixteco, Peñoles [mil], Mexico

Copyright Information

© 2002, Wycliffe Bible Translators, Inc.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

The New Testament

in Mixtec, Peñoles

© 2002, Wycliffe Bible Translators, Inc.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-04-30

PDF generated using Haiola and XeLaTeX on 11 Nov 2022 from source files
dated 29 Jan 2022

872f7754-0986-5ecd-a059-925a708a6939